



रक्षा मंत्रालय

नविका सागर परिक्रमा- तरिणी फ्रीमेंटल (ऑस्ट्रेलिया) पहुंची

Posted On: 23 OCT 2017 7:34PM by PIB Delhi

आईएनएसवी तरिणी अपनी विश्व भ्रमण की पहली यात्रा के दौरान आज फ्रीमेंटल (ऑस्ट्रेलिया) बंदरगाह पहुंची। भारतीय महिलाओं के इस दल की विश्व भ्रमण की यह पहली यात्रा है। पोत की कैप्टन लेफ्टिनेंट कमांडर वतिका जोशी हैं और इसके चालक दल में लेफ्टिनेंट कमांडर प्रतिभा जामवल, पी. स्वाति और लेफ्टिनेंट एस विजया देवी, वी.एश्वर्या तथा पायल गुप्ता शामिल हैं।

माननीय रक्षा मंत्री श्रीमती निर्मला सीतारमण ने 10 सितंबर, 2017 को गोवा से आईएनएसवी तरिणी को रवाना किया था। पोत ने गोवा से 4800 नॉटिकल मील का रास्ता तय कर 25 सितम्बर, 2017 को भूमध्य रेखा और 6 अक्टूबर, 2017 को मकर रेखा को पार कर लिया था।

स्वदेश में निर्मित आईएनएसवी तरिणी 55 फीट का नौकायन पोत है, जिसे इस वर्ष की शुरुआत में भारतीय नौसेना में शामिल किया गया था। इससे अंतर्राष्ट्रीय मंच पर 'मेक इन इंडिया' पहल को दर्शाया जा रहा है।

'नविका सागर परिक्रमा' नाम का यह अभियान महिलाओं की अंतर्निहित ताकत के जरिए उनके सशक्तिकरण की राष्ट्रीय नीति के अनुरूप है। इसका उद्देश्य विश्व मंच पर 'नारी शक्ति' को प्रदर्शित करना और चुनौतीपूर्ण वातावरण में उनकी सहभागिता बढ़ाकर देश में महिलाओं के प्रति सामाजिक व्यवहार तथा मानसिकता में क्रांतिकारी बदलाव लाना है।

यह पोत अपनी यात्रा समाप्त कर अप्रैल, 2018 में गोवा लौटेगा। यह अभियान पांच चरणों में पूरा होगा। इस दौरान यह चार बंदरगाहों- फ्रीमेंटल (ऑस्ट्रेलिया), लिटिलटन (न्यूजीलैंड), पोर्ट स्टेर्ली (फॉकलैंड) और कैप्टाउन (दक्षिण अफ्रीका) पर रुकेगा।

यह साहसिक दल मौसम विज्ञान, समुद्र और लहरों के बारे में नियमित रूप से आंकड़े एकत्रित करेगा और भारतीय मौसम विज्ञान विभाग (आईएमडी) को नई जानकारी भी उपलब्ध कराएगा, ताकि विभाग मौसम के पूर्वानुमान की सही जानकारी प्रदान कर सके। यह समुद्री प्रदूषण की भी जांच करेगा। समुद्री यात्रा और साहसिक भावना को बढ़ावा देने के लिए अपने प्रवास के दौरान यह दल स्थानीय लोगों विशेष रूप से बच्चों के साथ व्यापक बातचीत करेगा।

यह पोत 5 नवम्बर, 2017 को फ्रीमेंटल से रवाना हो सकता है।

वीके/एमके/वाईबी- 5152

(Release ID: 1506785) Visitor Counter : 13

